

محمد خالد مسعود

# اجتہاد اور اکیسویں صدی

## اجتہادیات اقبال و حکیم: ایک نگاہ پیش میں

[پروفیسر اکٹھ محمد خالد مسعود نے یہ مقالہ ۲۰ فوری ۱۹۹۹ کو قائدِ اعظم لا بہری کے ایک اجلاس میں پڑھا جو مرحوم اکٹھ خلیفہ عبدالحکیم سالانہ بری پر منعقد کیا گیا تھا۔]

برصغیر میں مسئلہ اجتہاد پر بحث کا آغاز تو انیسویں صدی میں ہی ہو گیا تھا لیکن اس کا دائرہ کاربست محدود تھا۔ یہ بحث زیادہ تر تقليد اور تقليد شخصی کے حوالے سے تھی کہ آیا مذاہب فقہ میں سے کسی ایک کی پابندی لازمی ہے یا نہیں۔ شاہ اسماعیل شہید (م ۱۸۳۱ء) نے تقليد کو بدعت قرار دیتے ہوئے اجتہاد پر نور دیا۔<sup>(۱)</sup> دوسرے علمائے بھی اجتہاد پر گفتگو کی لیکن یہ گفتگو زیادہ تر عقیدے اور کلام کے حوالے سے رہی۔ تاہم انیسویں صدی تک علمائے ہند کی اکثریت تقليد بلکہ تقليد شخصی کی قائل تھی یعنی ایک معین مذهب فقہ کی مستقل پابندی۔ کسی دوسرے فقہی مذهب کی رائے قرآن و سنت پر ہی مبنی کیوں نہ ہو، ناقابل عمل تھی۔

مثلاً فقہ حنفی میں لاپتہ خاوند کی بیوی بچاں سال تک انتظار کے بعد نکاح ثانی کا سوچ سکتی تھی تاکہ خاوند کی موت کا ظن غالب ہو جائے جب کہ ماں کی فقہ میں تین سے پانچ سال تک انتظار کافی تھا۔ مفتی صدر الدین آزادہ (م ۱۸۲۸ء) دہلی کی برطانوی عدالت میں مفتی تھے، وہ حنفی مذهب کی تقليد پر شدت سے عمل کے قائل تھے۔ انہوں نے لاپتہ خاوند کی

یہوی کو ماکلی فقہ پر عمل کی اجازت نہیں دی۔ ایک رسالہ الدر المنشود فی حکم امرأۃ المفقود<sup>(۱)</sup> لکھا جس میں حنفی نمہب کی تقلید اور ماکلی نمہب سے فائدہ اٹھانے کو بخوبی سے منع کیا۔

بیسویں صدی میں اجتہاد پر بحث کا حوالہ زیادہ وسیع ہوتا گیا۔ انسیویں صدی میں اجتہاد عدم تقلید کا نام تھا تو بیسویں صدی میں اجتہاد کا مقصد پیش آمده مسائل کا حل تلاش کرنا تھا۔ مولانا اشرف علی تھانوی نے الحیله الناجزہ للحلیله العاجزہ<sup>(۲)</sup> تحریر کی جس میں خواتین کو پیش آمده مسائل پر تفویض طلاق اور عدالت میں تنفس نکاح کے حل پیش کیے جس کے لیے انہوں نے حنفی فقہ سے باہر ماکلی فقہ سے بھی استفادہ کیا اور براہ راست قرآن و سنت سے بھی استدلال پیش کیا۔ انسیویں صدی کے مقابلے میں بیسویں صدی میں مسائل کا دائیہ بھی بہت وسیع تھا۔ ان مسائل کا تعلق سیاسیات، معاشیات، ثقافت و معاشرت، تعلیم و تعلّم، نفیات، غرض زندگی کے تمام شعبوں سے تھا۔ یہ مسائل براہ راست امت مسلمہ کے وجود، اس کے تشخیص اور تصور کائنات کو چیلنج کر رہے تھے۔ نہ مسائل جزئی تھے نہ ان کے جزئی حل کافی تھے۔ یہ اصولی مسائل تھے اس لیے ان کے حل بھی اصولی اجتہادات کا تقاضا کر رہے تھے۔

انسیویں صدی میں فقہ و شریعت کی پابندی دین و نمہب کی حیثیت سے کی جاتی تھی مسائل کے حل کے لیے نہیں۔ بیسویں صدی میں فقہ و شریعت کے لیے مسائل کا حل پیش کرنے کی صلاحیت پر زیادہ توجہ دی گئی۔ تاہم اکیسویں صدی کی اجتہادیات بیسویں صدی سے مختلف ہوں گی۔ بیسویں صدی میں اجتہادیات صرف پیش آمده مسائل تک محدود تھیں۔ اکیسویں صدی میں اجتہادیات مسائل کے ابھرنے کا انتظار کرنے کی بجائے ان کی پیش بینی کی مقاصدی نظرتی ہیں۔

آج کی نشست میں ہم اکیسویں صدی میں اجتہاد کے اسی پہلو یعنی پیش بینی کے

نقاشے کے بارے میں گفتگو کریں گے۔ یہ گفتگو علامہ اقبال کے خطبہ اجتہاد اور اس کے بارے میں خلیفہ عبدالحکیم کے انکار اور مسائی کے جوابے سے ہو گی۔ علامہ اقبال اجتہاد کی اہمیت سے بھی آگاہ تھے اور اس کے تقاضوں کو بھی سمجھتے تھے۔ سب سے بڑھ کر یہ کہ انہیں یقین تھا کہ اجتہاد ہی امت مسلمہ میں وہ حرکت و حرارت پیدا کر سکتا ہے جو اسے دنیا کی قوموں میں ممتاز کر سکتا ہے۔ بیسویں صدی کی پہلی دو دہائیوں میں اسلامی دنیا میں انقلابی تبدیلیاں آری تھیں۔ اخیاً اجتہاد اور اصلاح کی تحریکوں کا آغاز ہو چکا تھا۔ مسلمان صدیوں کی نیزند سے جاگ رہے تھے۔ سب سے پہلے ترکی نے آنکھ کھولی تھی۔ یورپ کے مردیاں نے کژوی گولیاں نگل کر انقلابی قدم اٹھائے تھے۔ اقبال بے حد خوش تھے۔ وہ ترکی کے ان اقدامات میں اجتہاد کی کونپیں پھوٹتی دیکھ رہے تھے۔ عثمانیوں پر کوہ غم ضرور نہ تھا لیکن خون صد ہزار بھجمن سے ہی سحر پیدا ہوتی ہے۔ اجتہاد زندگی کی علمت ہے۔

اقبال ان انقلابات میں طلوع اسلام کی نوید سن رہے تھے۔<sup>(۲)</sup> طوفان مغرب نے مسلمان کو مسلمان کر دیا تھا۔ وہ عروق مردہ مشرق میں خون زندگی دوزتا دیکھ رہے تھے۔ کتاب ملت بیضا کی پھر سے شیرازہ بندی ہونے والے تھی۔ شاخ ہاشمی پھر برگ و بر پیدا کرنے کو تھی۔ ستاروں کی تسلیک تابی صح روشن کی دلیل تھی۔ رات ختم ہو رہی تھی۔ دور گراں خوبی جا رہا تھا۔ احرار ملت اس چجل سے جادہ پیا تھے کہ صدیوں سے بند زندانوں کے دروا ہو رہے تھے اور زندانی شگاف در سے رم زندگی کا تمثا شا کر رہے تھے۔ حریت کا جو خواب اسلام نے دیکھا اب اس کی تعبیر اسکھوں کے سامنے تھی۔ علامہ اقبال کی نگاہ پیش میں دیکھ رہی تھی کہ مسلمان سے امامت کا کام لیا جانے والا ہے۔

تاہم علامہ اقبال کو احساس تھا کہ پوچھنے کے باوجود غنچوں پر ابھی خواب کا اثر باقی ہے۔ نغمہ بلبل انہیں بیدار کرنے میں کامیاب نہیں ہوا۔ ذوق نغمہ کیا بہے۔ اس لیے نوائے تلخ تر کی ضرورت ہے۔ جہانگانی کے خواب دیکھنے والوں کو جہاں بنی کی عادت ڈالنے کے لیے جگانا

ضوری ہے تاکہ مغلوب گماں میں ذوق یقین پیدا ہو۔ چنانچہ علامہ اقبال نے ۱۳۰۷ء (دسمبر ۱۹۲۲ء) کو اسی شر لا ہور میں اسلامیہ کالج کے حسیبہ ہال میں "الاجتہاد فی الاسلام" کے عنوان سے ایک فلکر انگیز اور پر درد مقالہ پڑھا۔ علامہ نے اپنے مقالے میں اسلامیان ہند کو بتایا کہ دور اجتہاد آگیا ہے۔ زندگی دروازے پر دستک دے رہی ہے۔ ترک جاگ چکے ہیں۔ انہوں نے در اجتہاد کھول دیا ہے۔ لوگ آگے بڑھ رہے ہیں لیکن قانون رکا کھڑا ہے اور زندگی کے بڑھتے قدم روک رہا ہے۔ قانون کو حرکت و تغیر کی ضورت ہے جو اجتہاد سے ہی حاصل ہو سکتا ہے۔ اجتہاد یقین حکم اور عمل پیغم کا نام ہے۔ زندگی تحقیق مسلسل سے عبارت ہے۔ ہر نسل کوئی مسائل کا سامنا ہے۔ ہر نسل کو اپنے مسائل خود حل کرنے ہیں۔ اسلاف کے احوال چھٹپیاس نہیں ہیں جن سے اجتہاد کے دروازے بند کر لیے جائیں۔ یہ تو زندگی کے قفل ابجد کی کلید ہیں کہ دروازہ کھلنے سے ہی بات بننے کا پتہ لگتا ہے۔

علامہ کے اس خطبے کو آج پون صدی ہوتی ہے۔ بیسویں صدی دامن سمیث رہی ہے اور اکیسویں صدی کی آمد آمد ہے۔ اگلی صدی جس سے الف ثالث یعنی تیرہ ہزار سال کا آغاز بھی ہو گا، اس بات کی متقاضی ہے کہ ہم بیسویں صدی میں اجتہاد کی پیش رفت کا جائزہ لیں۔

اس میں شک نہیں کہ علامہ بیسویں صدی کے آغاز میں عالم اسلام کے انقلابات پر بے حد خوش تھے۔ علامہ نے اجتہاد کے رخ "کردار" مستقبل کے حوالے سے جو کچھ کہا تھا، اس میں مزید پیش رفت بھی دیکھنے میں آتی ہے۔ آج امت مسلمہ جس مقام پر کھڑی ہے، ۱۹۲۲ء میں اس کا خیال بھی نہیں کیا جا سکتا تھا۔ تاہم یہ بھی حقیقت ہے کہ اجتہاد سے جو اثرات متوقع تھے، وہ پوری طرح مترتب بھی نہیں ہو سکے۔ ہمیں ان عوامل اور رحمات کا پتہ لگانا ہے جو اس پیش رفت میں رکاوٹ بنے۔ علامہ اقبال کی امید کیوں بر نہیں آسکی۔

علامہ اقبال کا خطبہ اجتہاد کے موضوع پر نہایت جامع اور فلکر انگیز تحریر تھی۔ اس

میں علامہ نے اجتہاد کا فلسفہ، اصول اور اس کی تعریف کا تجزیہ بھی کیا تھا۔ اجتہاد کی شرائط اور حدود کا جائزہ بھی لیا تھا۔ اجتہاد کی تاریخ پر نظر ڈالتے ہوئے اجتہاد کا دروازہ بند ہونے کے اسباب بھی بیان کیے تھے اور دور جدید میں اجتہاد کی انشاۃ غایبی کا ذکر بھی کیا تھا۔ ہم عمر مسائل پر اپنی اجتہادی آراء پیش کرتے ہوئے اجتہاد کے مصادر اور اصول سے بحث بھی کی تھی۔ اس خطبے پر مفصل بحث کی بہاں نہ گنجائش ہے نہ مقصود۔<sup>(۵)</sup>

علامہ اقبال کی آراء کا خلاصہ یہ تھا<sup>(۶)</sup> کہ اجتہاد اسلامی ثقافت میں حرکت و ارتقا کا اصول تھا لیکن میکانکیت اور قدامت پسندی کا شکار ہو گیا۔ اجتہاد کی تعریف اس انداز سے کی گئی کہ یہ ارتقائی عمل کے بجائے میکانکی عمل بن کر رہ گیا۔

اجتہاد کے ارتقا میں پہلی رکاوٹ تو یہی میکانکی طرز فکر تھا۔ علامہ اقبال نے فقہ اسلامی کا تجزیہ کر کے مندرجہ ذیل نتائج اخذ کیے:

۱۔ فقہ اسلامی کسی جامد ساکن اور میکانکی نظام قانون کا نام نہیں ہے۔  
۲۔ عدم خلافتے عباسی تک اسلامی قانون تحریری شکل میں مدون نہیں تھا۔ اس وقت تک اگر تحریری طور پر کوئی کتاب موجود تھی تو وہ صرف قرآن کریم تھا۔<sup>(۷)</sup>

۳۔ اجتہاد کے عمل کے زیر اثر جو پہلی صدی سے لے کر چوتھی صدی تک زور شور سے جاری رہا، کم از کم انہیں مکاتب فقہ وجود میں آئے جو اسلامی فکر اور فقہ کی رینامیت کا ثبوت ہیں۔<sup>(۸)</sup>

۴۔ مصادر فقہ اسلامی کے تجزیہ سے بھی یہی پتہ چلتا ہے کہ فقہ اسلامی کسی طرح بھی جامد نہیں۔

علامہ اقبال کا موقف یہ تھا کہ میکانکی سوچ اپنی اصل میں نہ علبی ہے نہ ججازی۔ بلکہ میکانکی اور سکون پسند فکر قرآن کی روح کے منانی ہے۔ دراصل میکانکی فکر کے ڈانٹے یونانی فکر و فلسفہ سے ملتے ہیں جس کا اسلامی دینی فکر خصوصاً فقہ پر بہت گرا انڑ پڑا ہے۔ یونانی فکر میں

تغیر و تبدل ایک خامی اور نقص بھی جاتی تھی، اس لیے ہر اچھی چیز کو کامل ناقابل تغیر اور ابدی ہونا چاہیے۔ حرکت چونکہ تغیر کی طرف لے جاتی ہے، اس لیے سکون مقصود ٹھہر لے چنانچہ کائنات کا ایسا میکائیکی تصور فروغ پایا جس میں پوری کائنات ایک مشین کی طرح غیر متبدل قوانین کے تحت چل رہی ہے۔ مسلمان علا نے اسلامی قانون کو بھی میکائیکی رنگ دینے کی کوشش کی۔ ترکی کے معروف مفکر سعید حیم پاشا نے جو مغلی اثرات کے مخالف تھے، اسلامی قانون کو میکائیکی حیثیت کے قائل تھے۔ ان کا کہنا تھا کہ جس طرح طبعی قوانین (نیچل لان) غیر متبدل ہیں اسی طرح اخلاقی و سماجی ضوابط بھی تبھی قانون بن سکتے ہیں جب وہ طبعی قوانین کی طرح غیر متبدل اور میکائیکی ہوں چنانچہ انہوں نے شریعت کو میکائیکی بنانے پر زور دیا، بالکل اسی طرح جس طرح ہمارے ہاں اسلام کو مکمل ضابطہ حیات کے طور پر پیش کرنے کی کوششیں ہوئیں۔

ترکی کے ایک غیر مسلم طالب علم اغنادیس نے ۱۹۷۲ء میں کولمبیا یونیورسٹی میں ڈاکٹریٹ کا مقالہ پیش کرتے ہوئے لکھا کہ اسلام کا اصول اجتہاد میکائیکی ہے جو قیاس کے لگے بندھے طریقے سے تجزیج منطق کی بنیاد پر کام کرتا ہے۔ اس لیے بذریعہ جمود کی طرف لے جاتا ہے۔<sup>(۴)</sup> اغنادیس کی کتاب علامہ اقبال تک پہنچی تو انہوں نے اس نظریے کی تردید کرتے ہوئے واضح کیا کہ اسلام میکانکیت کا نہیں دینا میست کا نہب ہے۔ اجتہاد میکائیکی نہیں دینا می اصول ہے۔ جیسے زندگی جامد اور ساکن نہیں، جاری و ساری ہے، اجتہاد بھی جاری و ساری رہے گا۔ زندگی نت نے مسائل اور ان کے حل پیش کرتی رہے گی۔ قانون زندگی سے پچھے نہیں رہ سکتا۔ اجتہاد کے ارتقا میں دوسری رکاوٹ علامہ اور فقہا کا قدامت پسندانہ رویہ تھا۔ یہ قدامت پسندی دراصل اس خوف اور اندریشے کی پیداوار تھی کہ فکر کی آزادی سے امت میں تفرقہ پیدا ہو گا۔ چنانچہ آزادی فکر کے تمام دروازے بند کر کے روایت کی حفاظت کرنا ضروری سمجھا گیا۔ اس انداز فکر سے تفرقہ بھی ختم نہ ہو۔ کا اور روایت کی حفاظت بھی نہ ہو سکی۔ امت مسلمہ

بے شار فرقوں میں تقسیم ہو گئی اور ہر فرقہ اپنی روایت کو اصل اسلام قرار دے کر اس کی حفاظت کرنے لگا۔ اس سے تقلید کے رویے کو فروغ ملا۔ علامہ اقبال کے نزدیک تاریخ اسلام کے ابتدائی دور میں دو تحریکیں ایسی اٹھیں جن کی وجہ سے بنیادی مسائل پر اختلافات پیدا ہو گئے۔ معززلہ کی تحریک کے زیر اثر قرآن کے مخلوق یا قدیم ہونے کی بحث چھڑی۔ تصوف کی تحریک سے ظاہر اور باطن کی بحث چھڑی جس سے قرآن و سنت کی تعبیر میں اختلافات پیدا ہوئے۔ علماء یہ بہتر سمجھا کہ فکری آزادی کی تمام تحریکیوں کا راستہ روک دیا جائے۔ پھر ساتویں صدی ہجری میں بغداد کی تباہی کا واقعہ تو ایسا تھا کہ اب روایت کی حفاظت کے لیے شریعت کی پابندی اور تقلید میں ہی عافیت نظر آتی تھی۔ اس طرح اختلافات اور تفرقہ کے خوف نے روایت اور قدامت پسندی کو راح کر دیا۔

علامہ اقبال کے الفاظ میں ”جیسا کہ سیاسی زوال کے زانے میں فطری بات ہے“ اسلام کے قدامت پسند مفکرین نے مزید ثوٹ پھوٹ سے بچانے کے لیے اپنی تمام کوششیں صرف ایک نقطے پر مرکوز کر دیں کہ لوگوں کی سماجی زندگی کی یکسانیت کو قائم رکھنے کے لیے شریعت کے قوانین کو اسی شکل میں محفوظ رکھا جائے جس طرح دور اول کے فقمانے اسے مرتب کیا تھا اور اس میں کسی فرض کے اضافے کو بختنی سے روکا جائے۔<sup>(۱)</sup>

قدامت پسندی کو مستحکم کرنے کے لیے اجتہاد کی شرائط اور طریق اتنا بات کا تعین کیا گیا۔ شرائط اجتہاد کو الہیت اجتہاد کی بحث میں محدود کر دیا گیا اور شرائط کے نام سے ایسی دیوار کھینچ دی گئی کہ مجتہد کا وجود ممکن تو رہا لیکن عملاً ائمہ مذاہب کے بعد کسی مجتہد کا تصور محال سمجھا گیا۔ اجتہاد سے مراد نئے فقیہ نہب کا قیام سمجھ لیا گیا۔ علامہ اقبال نے اجتہاد کی تعریف پر بحث کرتے ہوئے بتایا کہ اجتہاد کا مقصد نئے فقیہ نہب کا قیام تو نہیں لیکن اجتہاد کو کسی ایک فرضی نہب میں محدود بھی نہیں کیا جا سکتا۔

علامہ اقبال نے شرائط اجتہاد کو زیر بحث لائے بغیر طریق اجتہاد کے حوالے سے اس

کا حل پیش کیا تاکہ ان شرائط کی پابندی بھی ہو سکے اور اجتہاد کا عمل بھی جاری رہ سکے۔ علامہ کے نزدیک آج کے مسائل اتنے متنوع ہیں کہ ان کا حل ایک عالم یا مفتی کے بس کی بات نہیں بلکہ محض دینی علوم کا علم بھی کافی نہیں۔ آج کے مسائل کے حل کے لیے معاشیات، طبیعت، قانون، انسیات، انجینئرنگ وغیرہ کا علم بھی ضروری ہے۔ ایک شخص ان تمام علوم کا ماہر نہیں ہو سکتا، اس لیے مختلف علوم کے ماہرین کی مشمولیت ضروری ہے۔ چنانچہ علامہ کے نزدیک اجتہاد اور اجماع دونوں کو الٹھا کرنے کی ضرورت ہے۔ اجتہاد انفرادی کی بجائے اجتماعی ہو اور اس کے لیے ادارے قائم کیے جائیں۔

علامہ اقبال نے اپنے خطبے میں اجماع اور قیاس دونوں کی تفہیل نو پیش کی۔ اجماع کو انہوں نے مصدر کی بجائے طریقہ اجتہاد اور اصول کے طور پر پیش کیا۔ اجماع کی روایتی تعریف میں اجماع کی تمام تر ذمہ داری علماء کی ہے، اس میں عوام قطعاً شامل نہیں تھے۔ علامہ کے نزدیک دور جدید میں اجماع کا مطلب ایسا اوارہ ہے جس میں علاوہ دوسرے لوگوں کے ساتھ مل بینہ کر مسائل پر غور کریں اور اتفاق رائے سے مسائل کا حل تلاش کریں۔ وہ علماء کی انتیازی حیثیت یا فقیہی ولایت کے قائل نظر نہیں کرتے۔ اجماع کی یہ حیثیت صرف اجماع صحابہ کو دی جاسکتی ہے۔ موجودہ دور میں علامہ اقبال کے نزدیک قانون ساز اسلامیاں اجماع کے ادارے کا کام کر سکتی ہیں۔<sup>(۴)</sup>

قیاس کے بارے میں علامہ نے بتایا کہ یہاں بھی فقہا نے یونانی منطق کو اسلامی طریق استنباط پر فویت دے دی۔ استحرابی منطق نے قیاس اور اجتہاد کو میکائی عمل بنا دیا جس سے خود مقاصد شریعت کو نقصان پہنچا۔ علامہ نے نور دیا کہ اجتہاد میں استحرابی کی بجائے استقرائی منطق اور مقاصد شریعت پر توجہ مرکوزی جائے۔<sup>(۵)</sup>

انہوں نے اپنے خطبے میں مثال کے طور پر اپنے عمد میں خواتین کے مسئلے پر بات کی جس میں تقلید اور قیاس کی پابندی کی وجہ سے خود دین اسلام پر زد پڑ رہی تھی۔ جیسا کہ پہلے

ذکر ہوا لاپتہ خاوند کی بیوی کو حنفی فقہا پچاس سال تک انتظار کا پابند بناتے تھے۔ خاوند مار پیٹ کرے، نان فقہ روک لے یا دوسرے طریقوں سے بیوی پر ستم کرے تو حنفی فقہ میں بیوی کو عدالت میں جانے کا اختیار نہیں تھا۔

بیسویں صدی کے آغاز میں انہی سختیوں سے تنگ آ کر مسلمان عورتوں نے شوہروں کے ظلم و ستم سے آزادی کے لیے یہ حیلہ اختیار کیا کہ وہ عداتوں میں حاضر ہو کر ترک نہیں کا اعلان کرتیں اور تینج نکاح کا دعویٰ کر کے شوہر سے آزاد ہو جاتیں۔ ان میں اکثر بعد میں دوبارہ مسلمان ہو جاتیں لیکن اس سے ارتکاد کا فتحہ شروع ہوا۔ حنفی فقہ میں اس بات پر اختلاف رائے ضرور تھا کہ آیا بیوی کے مرتد ہونے سے نکاح ثبوت جاتا ہے یا نہیں لیکن عورتوں پر ظلم و ستم کو روکنے کی کوئی راہ موجود نہیں تھی۔

بیسویں صدی کی دوسری دہائی یعنی ۱۹۲۵ء تک عدالت میں ایسے مقدمات کی تعداد میں بہت زیادہ اضافہ ہو گیا جہاں مسلمان عورتوں نے تینج نکاح کے لیے عیسائی ہونے کا دعویٰ کیا۔ علامہ اقبال پہلے شخص تھے جنہوں نے یہ سوال اٹھایا کہ یہ کیسا قانون ہے جس میں عورتوں کو شوہروں کے ظلم و ستم سے بچنے اور اپنے حقوق کے حصول کے لیے نہیں چھوڑنا پڑ رہا ہے۔ علامہ نے کہا کہ نہیں، عقل، نسل اور جان و مال کی حفاظت تو اسلامی قانون کے مقاصد میں سے ہے۔ علامہ نے کہا اگر فقہ اسلامی نہ چلوموں کی دادرسی نہیں کی تو لوگ نہیں سے برگشتہ ہو جائیں گے۔

علامہ نے کہا کہ ان مسائل کے حل کے لیے قیاس کی جگہ مقاصد شریعت سے استدلال کی ضرورت ہے۔ علامہ اقبال کی مخالفت تو ہوئی لیکن اس سے بحث و تمجیس کا دروازہ ضرور کھل گیا۔ عورتوں کے مسائل پر گفتگو کا آغاز ہوا۔ علامہ بھی اس طرف متوجہ ہوئے۔ مولانا اشرف علی ھانوی نے دوسرے علاماً کو بھی ساتھ ملا یا۔ حریمین کے علاس سے خط و کتابت کی۔ فقہ حنفی کے علاوہ دوسرے نہیں فقہ کی آراء کا بھی جائزہ لیا۔ مالکی فقہ میں عورتوں کو تینج نکاح

کے جو حقوق دیے گئے تھے، ان کا مطالعہ کیا گیا، اور پھر ان تمام مسائل پر ایک جامع تحریر الحیلۃ الناجزہ للحلیلۃ العاجزہ کے نام سے پیش کی جو درحقیقت علامے دیوبندی کی ایک مجلس کا اجتہاد تھا، اس میں لاپتہ خاوند نان نفقہ کی تینگی، شوہر کی ماربیث اور ظلم و ستم وغیرہ مسائل پر عورتوں کو عدالت میں جانے کا حق تجویز کیا، اس کے علاوہ یہ بھی تجویز کیا کہ شوہر یوں کو طلاق کا حق تفویض کر سکتا ہے اور جب حالات ناقابل برداشت ہو جائیں تو یوں اس حق کو استعمال کرتے ہوئے شوہر کو طلاق دے سکتی ہے۔ مولانا تھانوی کی تحریر کو بنیاد بنا کر مسلمانان ہند نے ایک شریعت بل قانون ساز آئیل کو پیش کیا جو بالآخر ۱۹۴۹ء میں تنخیخ نکاح کے ایکٹ کی صورت میں منظور ہو گیا۔ بیسویں صدی میں اجتہاد اور اس کی بنیاد پر قانون سازی کی یہ ایک اہم مثال تھی۔<sup>(۲)</sup>

یہ مثال کئی لحاظ سے اہم تھی، اول تو اس میں واقعنا پیش کردہ مسائل کا حل تلاش کرنے کی کوشش کی گئی۔ علامہ نے اس کے حل کے لیے قیاس کی وجہ مقاصد شریعت سے استدلال کیا۔ دوسرے علمائی جماعت نے اس اجتہاد میں برابر شرکت کی۔ یہ اجتہاد فی المذهب نہیں تھا لیعنی حنفی مذہب تک محمود نہیں تھا بلکہ دوسرے مذاہب کی آراء پر عمل کا فتوی دیا گیا۔ تیسرا یہ اجتہاد باقاعدہ قانون سازی کے عمل سے گزر کر قانون بناء چوتھے یہ قانون ایک غیر مسلم حکومت کی منظوری سے جاری ہوا۔ اس سے یہ پتہ چلتا ہے کہ دور استعمار میں بھی اجتہاد کا عمل جاری رہا۔

اس دوران آزادی کی جنگ بھی جاری رہی اور چند ہی برس بعد یکے بعد دیگرے تمام مسلم ممالک آزاد ہو گئے۔ آج بیسویں صدی کے آخر میں صرف چند علاقوں باقی ہیں جہاں بھی تک آزادی کی خونزیر جنگ لڑی جا رہی ہے۔

آزادی کے بعد مسلم ممالک کو جو مسائل درپیش رہے، ان میں طرز حکومت، معاشری استحکام، قانون سازی اور تعلیم وغیرہ کے بنیادی مسائل تھے۔ ان میدانوں میں انقلابی تبدیلیوں

کی ضرورت تھی اور اس کے لیے اتنے ہی انتہائی اجتہاد کی ضرورت تھی۔ اسی ضرورت کے تحت پاکستان میں تحقیقی ادارے قائم کیے گئے۔ کراچی میں مرکزی ادارہ تحقیقات اسلامی ۱۹۶۰ء میں قائم ہوا جو آج کل ادارہ تحقیقات اسلامی کے نام سے بین الاقوامی اسلامی یونیورسٹی کا ایک حصہ ہے۔ لاہور میں ادارہ ثقافت اسلامیہ اقبال اکیڈمی اور مشین پاکستان میں اسلامی اکیڈمی کا قیام عمل میں لایا گیا۔ اس کے ساتھ ساتھ اسلامی مشاورتی کونسل قائم کی گئی جو آج اسلامی نظریاتی کونسل کے نام سے کام کر رہی ہے۔ ان اداروں نے تحقیقی اور اشاعتی منصوبوں کے ساتھ ساتھ ملک کے مسائل پر بھی اجتہادات پیش کیے۔ ملک میں موجود قوانین کا تفصیلی جائزہ لے کر ان میں اصلاحات، تراجم وغیرہ کی سفارشات بھی کیں۔ ادارہ ثقافت اسلامیہ نے خلیفہ عبدالحکیم صاحب کی قیادت میں معاشری، سیاسی اور قانونی مسائل پر تحقیقات شائع کیں۔ خلیفہ صاحب نے خود بھی ان مسائل پر لکھا اور قانون ساز اداروں میں حصہ لیتے ہوئے اجتہاد کے کام کو آگے بڑھایا۔ آجکل اس ادارہ کے سربراہ ڈاکٹر شید احمد جالندھری ہیں جن کی ذات میں مشرق و مغرب یعنی جامعہ الازہر اور کیمپریج یونیورسٹی کی علمی روایات جمع ہیں۔ ان کی سربراہی میں ادارہ بے حد فعال ہو گیا ہے۔ ادارہ تحقیقات اسلامی اور اسلامی نظریاتی کونسل نے بھی اسی طرح اجتہاد کی پیش رفت میں حصہ لیا۔ پاکستان میں اجتہادی مساعی میں سب سے پہلا نمایاں کام عائی قوانین کا تھا جو ۱۹۶۲ء میں جاری کیے گئے۔ اس قانون سازی میں خلیفہ عبدالحکیم پیش پیش تھے۔ عائی کمیشن کی سفارشات حکیم صاحب مرحوم کی تیار کردہ ہیں۔ ان قوانین میں پہلی مرتبہ کسی ایک فقیہی مکتب کی تقیید کی بجائے قرآن و سنت کی روشنی میں اجتہاد سے کام لیتے ہوئے عائی قوانین مرتب کیے گئے۔ یہ اجتہادی سرگرمیاں دراصل اسی سلسلے کی کڑیاں تھیں جس کا آغاز علامہ اقبال کی دعوت اجتہاد سے ہوا اور جس کے نتیجے میں مولانا تھانوی کی اجتہادی تحریر الحیله الناجزہ اور ۱۹۳۹ء کا قانون تنفسخ نکاح ظہور میں آئے تھے۔

بیسویں صدی میں اجتہاد کا عمل کافی تیز رہا۔ اس میں علامہ اور مدرس نے بھی برابر

حصہ لیا۔ اس ضمن میں ایک انہم پیش رفت دارala فتاوے کا قیام تھا۔ تقریباً ہر دینی درستے میں دارala فتاوے قائم کیا گیا جماں فتاویٰ کا باقاعدہ اندر اجرا ہوتا، ان کے جوابات دیے جاتے اور بعد میں یہ فتاویٰ مجموعوں کی شکل میں چھپنا شروع ہوئے۔ آج یہ شائع شدہ فتاویٰ سینکڑوں کی تعداد میں موجود ہیں۔ دوسرے اسلامی ملکوں میں بھی فتاویٰ کے ادارے قائم ہوئے اور وہاں سے فتاویٰ کے مجموعے شائع ہوئے۔ ان میں جامعہ الازہر کا الفتاویٰ الاسلامیہ تیہہ سے زیادہ جلدیوں میں دستیاب ہے۔ میسوسیں صدی کی ایک اور انہم پیش رفت اجتماعی اجتہاد کے ادارے ہیں مثلاً سعودی عرب میں المجمع الفقہی اور بھارت میں اسلامی فقہ اکیڈمی جماں تھوڑے تھوڑے وقٹے کے بعد امت کو پیش آنہ مسائل پر علماء و فقہاء میں بخوبی غور کرتے ہیں اور اپنی آراء پیش کرتے ہیں۔ ان آراء پر مبنی فتاویٰ اور آراء کے مجموعے بھی شائع ہو چکے ہیں اور ان کو بنیاد بنا کر جدید فقہی کتابیں بھی ترتیب دی گئی ہیں۔

عالم اسلام میں میسوسیں صدی میں اجتہاد کے ارتقا کا عمومی جائزہ لیا جائے تو اس کی مندرجہ ذیل خصوصیات ممتاز نظر تلتی ہیں۔ اول تو اجتماعی اجتہاد کی شکل ابھر کر سامنے آئی ہے۔ دوسرے تحقیق و اجتہاد کے وسائل میں بہت پیش رفت ہوئی ہے۔ علوم قرآن، تفسیر، حدیث اور فقہ کی بہت سی کتابیں جن کے صرف نام سے جاتے تھے، اب شائع ہو کر دستیاب ہیں۔ بہت سی بنیادی کتابوں کے یورپی اور مقامی زبانوں میں ترجمہ موجود ہیں۔ تیسرے تحقیق و اجتہاد کی آسانی کے لیے بہت سی امدادی کتابیں سامنے آگئی ہیں جن میں معاجم اشایی، فمارس شامل ہیں۔ اب آپ کو قرآن کی آیت، عبارت یا موضوع کے اعتبار سے تلاش کرنا ہو، حدیث تلاش کرنا ہو یا فقہی جزئی تلاش کرنا ہو، اس کے لیے امدادی کتابیں موجود ہیں۔ کمپیوٹرنے اس کام کو مزید آسان کر دیا ہے۔ بنیادی کتابیں سینکڑوں کی تعداد میں اب سی ذی رومن پر بھی موجود ہیں جن میں آپ مطلوبہ معاونہ صرف آسانی سے تلاش کر سکتے ہیں بلکہ پوری صحت کے ساتھ نقل بھی کر سکتے ہیں۔ چوتھے، اجتہاد کے رجحانات میں اب

مقاصد شریعت سے اتنباط کا رجحان بڑھ رہا ہے۔ اس صدی میں علامہ اقبال نے پہلی مرتبہ اس اصول کی طرف توجہ دلائی تھی۔ اب اس موضوع اور اصول اتنباط پر کئی کتابیں آچکی ہیں۔ ایک کتاب میں تو فقہ کے موضوعات کو مقاصد شریعت کے لحاظ سے ترتیب نو کے ساتھ جمع بھی کر دیا گیا ہے۔

بیسویں صدی میں اجتہاد کے مصادر، وسائل اور طریق کار میں آسانیوں کی وجہ سے بھی اجتہاد میں بہت پیش رفت ہوئی ہے۔ تاہم یہ پیش رفت ایکسویں صدی کے تقاضوں کے لیے ناکافی ہے۔ اس کا ایک بڑا سبب قدامت پسند طبقے کا خوف اور عدم اعتماد ہے، جو اجتہاد کی بجائے تقلید کو محفوظ بھانتا ہے۔ یہ طبقہ اسی خوف کی بنیاد پر اجتہاد کی مسلسل مخالفت بھی کر رہا ہے اور اس کے ساتھ ساتھ اجتہاد کی کوششوں پر یہ تلقید بھی کر رہا ہے۔ کہ یہ اجتہادات ناکام رہے، امت نے ان کو روک دیا اور خود جن لوگوں نے یہ اجتہادات پیش کیے تھے، وہ بھی بعد میں اس کے قائل نہیں رہے۔

علامہ اقبال اور ان کے اجتہادات پر بھی اسی طرح کی تنقید ہوتی رہی ہے، مثلاً سید سلیمان ندوی اور سید ابو الحسن علی ندوی نے علامہ اقبال کے خطبات کے خطبات کے بارے میں اس خواہش کااظہار کیا کہ یہ شائع نہ ہوتے تو اچھا ہوتا۔<sup>(۲۰)</sup> اکثر علامہ کے اشعار کے حوالے سے یہ بھی کہا جاتا ہے کہ علامہ کا یہ خطبہ وقتی جوش و جنبے پر مبنی تھا۔ علامہ بعد میں ان خیالات کے حامی نہیں رہے تھے۔

علامہ اقبال کا یہ خطبہ یقیناً کسی وقتی جوش و جنبے کا نتیجہ نہیں تھا۔ یہ بہت غورو فکر کے بعد سوچ کر لکھا گیا تھا۔ اس خطبے کی تیاری میں کئی سال لگے تھے۔ دوستوں کے نام علامہ کے خطوط سے پتہ چلتا ہے کہ وہ ۱۹۲۰ء سے یہ مقالہ لکھ رہے تھے۔ مسئلہ کی نزاکت کے پیش نظر علامہ نے خوف کی حد تک اختیاط سے کام لیا۔ چنانچہ ۱۹۲۳ء میں لاہور میں خطبہ پڑھا تو اردو کی بجائے انگریزی نبان میں پیش کیا، نہ اس کے اردو ترجمے کی اجازت دی نہ خبر کی۔

نہ اشاعت کی۔ اس کے بعد بھی چار سال تک اس مقالے پر نظر فانی کرتے رہے۔ ۱۹۴۸ء میں علی گڑھ میں دوبارہ پیش کیا، تب بھی انگریزی میں۔ ۱۹۵۰ء میں شائع کیا تو انگریزی میں۔ اردو میں اس کے ترجمے کے بارے میں تذبذب کا اظہار کرتے رہے۔

علامہ اس خطبے کے بارے میں اتنے محتاط بھی رہے لیکن انگریزی میں ہی سی اور دیر سے ہی سی؟ اس کو لاہور اور علیگڑھ میں پڑھا بھی اور بالآخر شائع بھی کیا۔ یہ احتیاط، حزم اور عزم دونوں کی غماز ہے۔ اس حزم و عزم سے بھی کی می ثابت ہوتا ہے کہ علامہ مسئلہ اجتاد کے بارے میں بے حد سنجیدہ تھے۔

اس مسئلے میں علامہ اقبال کی سمجھیگی کا دوسرا ثبوت یہ ہے کہ انہوں نے انتہائی نازک موقع پر یہ خطبہ دیا۔ علامہ نے لاہور میں جب یہ مضمون پڑھا تو تفسیخ خلافت کے واقعہ کو ابھی چھ ماہ ہوئے تھے۔ بر صیر کے مسلمانوں کے لیے تفسیخ خلافت کا صدمہ ناقابل برداشت تھا۔ تحریک خلافت بھی ابھی جاری تھی۔ ان حالات میں تفسیخ خلافت کی حمایت اور اسے اجتادی عمل قرار دینا یقیناً علامہ اقبال کی اولو العزیزی کا اظہار ہے۔ اس صورت حال کو پوری طرح سمجھنے کے لیے اس تاریخی سیاق کا مختصر اذکر ضروری ہے تاکہ علامہ کا موقف واضح ہو سکے۔

اس میں شک نہیں کہ خلافت عثمانیہ بر صیر کے مسلمانوں کی آخری امید تھی۔ لیکن سلطنت عثمانیہ جن مشکلات سے گزر رہی تھی، اس کا نہ بر صیر کے لوگوں کو اندازہ تھا نہ پچپی۔ عثمانی ترکوں کے خلاف عرب دنیا میں جو مراجحتی اور انقلابی تحریکیں چل رہی تھیں، اس سے یہاں کے لوگ آگاہ ہوں بھی تو ان سے ہمدردی نہیں رکھتے تھے۔ ان کی حقیقت ان کی نظر میں صرف یہی تھی کہ یہ عرب قومیت کی تحریکیں ہیں جو مغرب کی سازش کی پیداوار ہیں۔ عرب دنیا میں خلافت عثمانیہ کی خستگیری اور بدانتظامی کے خلاف احتجاج ان کی نگاہ میں نہیں تھا۔ دوسری جانب ترک نئی نسل ڈر رہی تھی کہ خلافت عثمانیہ کو بچلتے بچلتے ترک ہاتھ سے نہ نکل جائے۔ ان کے نزدیک سلطنت عثمانیہ ترکی کے لیے ایک بوجھ تھا اور اس بوجھ کو کندھے پر اٹھا کر

وہ یورپ کا مقابلہ نہیں کر سکتے تھے۔ تیسری جانب برطانیہ کی سیاست اس کی مقاضی تھی کہ سلطنت عثمانیہ تو ختم ہو جائے لیکن خلافت باقی رہے۔ ان کے سیاستدان سوچ رہے تھے کہ اگر خلافت عثمانیہ کے زیر نگین عرب علاقے الگ الگ وحدتوں میں بٹ بھی جاتے ہیں، تب بھی ان کی ایک وحدت ایسی قائم رہنی چاہیے جس کے ذریعے ان علاقوں پر اثر و رسوخ قائم رکھا جا سکے چنانچہ ان کی تجویز یہ تھی کہ پاپائے روم کی طرح مسلمانوں کا بھی ایک خلیفہ ہو جو سیاسی قوت نہ رکھتا ہو لیکن دنیا بھر کے مسلمان مذہبی طور پر اس کے اطاعت گزار ہوں۔ اس لیے وہ خلافت کو باقی رکھنے کے حق میں تھے۔<sup>(۱۴)</sup>

ترک سلطنت کی بقا سے زیادہ ترکی کی بقا چاہتے تھے۔ جنگ کے بعد جب سلطنت عثمانیہ کا بنوار ہوا تو ترکوں کے اندر یہ صحیح ثابت ہوئے۔ ہندوستان میں غم و غصے کی لہروڑ گئی۔ احتجاجات کا سلسلہ شروع ہوا۔ ۱۹۱۹ء میں لکھنؤ میں آل انڈیا مسلم کانفرنس میں احتجاجی جلسہ ہوا اور خلافت کانفرنس کا قیام عمل میں آیا۔ اسی سال دہلی میں جلسہ ہوا، ہندو اور مسلمان دونوں سیاسی رہنمایج ہوئے۔ سلطنت عثمانیہ کی تقسیم اور مقامات مقدسہ پر غیر مسلم قبضہ کے خلاف احتجاج ہوا۔ تحریک خلافت کی داعی میل پری اور ہندو مسلم مشترک فیصلہ کے تحت ترک موالات کا آغاز کر دیا گیا۔

تاہم علامہ اقبال تحریک خلافت کے حق میں نہیں تھے۔ انہوں نے عزلت نشینی اختیار کی۔ عام طور پر یہی کما جاتا ہے کہ اقبال اس تحریک میں ہندوؤں کی شمولیت کی وجہ سے اس کے خلاف تھے۔ یہ بات جزوی طور پر صحیح ہو گی لیکن محض یہ وجہ نہیں ہو سکتی۔ ڈاکٹر جاوید اقبال نے صحیح کہا ہے کہ اقبال کی عیحدگی کا سبب یہ تھا کہ علامہ کے نقطہ نگاہ کو نہ کوئی سمجھتا تھا، نہ قبول کرنے کو تیار تھا۔<sup>(۱۵)</sup> اقبال تحریک خلافت کو ایک سیاسی تحریک سمجھتے تھے۔ یہ سیاسی بیداری کی تحریک تھی، وہ اس لحاظ سے اس کے خلاف نہیں تھے لیکن وہ اس کو مذہبی رنگ دینے کے خلاف تھے۔ خصوصاً عدم تعاون اور ترک موالات کے بارے میں ان کو بہت اندر یہ شے تھے

جو بعد میں صحیح ثابت ہوئے۔ ان کا کہنا تھا کہ ترک موالات کے جواز میں انفرادی فتویٰ صحیح نہیں، اس پر اجتماعی اجتہاد کی ضرورت ہے۔ علامجع ہو کر اس پر غور کریں اور فیصلہ دیں۔<sup>(۱۷)</sup> حقیقت یہ ہے کہ یہ سیاسی فتوے تھے جو زیادہ تر ایسے زماں کے تھے جنہیں سوادِ عظیم کی حمایت حاصل نہیں تھی۔ اقبال کے نزدیک عالمان کم نظر کے اس اجتہاد سے اقتدا بر رفتگان محفوظ تر تھی۔ اس اجتہاد کی خرابیاں ۱۹۲۰ء کی تحریک بھرت میں تو فوری طور پر سامنے آگئیں کہ کس طرح جنوبی فیصلے سے مسلمان سیاسی معاشرتی اور معاشی طور پر کمزور ہو گئے۔ اس سے اگر کسی کو فائدہ پہنچا تو جاندار کا کاروبار کرنے والوں کو حکومت برطانیہ کو اور امیر افغانستان کو۔ ترک موالات کی تحریک کے مضر اڑات مسلمانوں کے لیے بہت دور رہ تھے۔ ترک موالات نے مسلمانوں خصوصاً مذہبی ذہن رکھنے والوں میں حکومت مخالف نفیات رلخ کر دی۔ ان کی نظریوں میں نظم و ضبط اور قانون کی وقعت ختم کر دی۔ معاشرتی احساس ذمہ داری کو کمزور کر دیا۔ اور لوگوں اور تنظیموں کی بجائے شخصیات پر احصار کو روایج دیا۔ مخالفت میں انتہا پسندی کی طرح ڈال دی۔ ہم یہاں تفصیلات میں نہیں جا سکتے لیکن یہ باتیں سب کے لیے لمحہ فکر یہ ہیں۔ علامہ اقبال اور قائدِ اعظم اس سارے ہنگامے سے الگ تھلگ رہے۔

علامہ تحریک خلافت سے اس لیے بھی الگ رہے کہ ان کو اندریشہ تھا کہ ہندوستان کے مسلمان غیروں کے ہاتھوں میں کھیل رہے ہیں۔ حکومت برطانیہ اپنے مفاد کے لیے مسلمانان ہند کو استعمال کر رہی ہے۔ تحریک خلافت کی رہنمائی ایسے لوگوں کے ہاتھوں میں ہے جو نظریہ خلافت کے نہ مذہبی طور پر قائل ہیں نہ سیاسی طور پر۔ اس سے زیادہ دلچسپ یہ کہ یہ مطالبہ نہ ترک کر رہے ہیں نہ عرب۔ یہ مطالبہ مسلمانان ہند کر رہے ہیں اور وہ بھی حکومت برطانیہ سے۔ ۱۹۲۰ء میں ہندوستان سے خلافت و فدالندن پہنچا۔ حکومت برطانیہ تک میں آئے والے انتخابات سے آگاہ تھیں وہ اس تحریک اور وفد کو اپنے مفادات کے لیے استعمال کر رہی تھی جس کا غالباً وفد کو بھی اندازہ نہیں تھا۔ یہ وفد تکی بھی گیا، عثمانی خلیفہ نے پذیرائی بھی کی

لیکن اس عرصے میں عثمانی خلیفہ سلطنت عثمانیہ کی تقسیم قبول کر چکا تھا۔ ترکی میں انقلابی قویں دیکھ رہی تھیں کہ خلیفہ کس طرح سامراجی قوتوں کے ہاتھوں میں کھیل رہا ہے اور آئندہ بھی اسی طرح کھیلتا رہے گا۔ مصطفیٰ کمال اتاترک جنگی محاذوں پر کامیابیوں کی وجہ سے ترکوں کا دل جیت پکے تھے۔ وہ سلطنت عثمانیہ کی امدادوںی حالت زار سے آگاہ بھی تھے اس لیے انہوں نے تاریخ اسلام کے مشکل اور سنگین ترین فیصلے بہت جرأت نے کیے۔ ۱۹۲۲ء میں سلطان کے منصب کا خاتمه<sup>(۱۸)</sup> ۱۹۲۳ء میں ترکی کے سیکولر ہونے کا اعلان کیا اور مارچ ۱۹۲۳ء میں خلافت کے خاتمه کا اعلان کر دیا۔ اتاترک نے اور بھی بہت سی اصلاحات کا اعلان کیا۔ قدیم عثمانی کی بجائے لاطینی رسم الخط کا اجراء عمل میں آیا۔ یوپی لباس لازمی قرار دیا گیا۔ عربی کی بجائے ترک نبان لازمی قرار دی گئی حتیٰ کہ عبادات میں بھی ترکی اختیار کرنے کا حکم دیا گیا۔ عائی قوانین میں شرعی احکام کی بجائے سوکس قوانین کا نفاذ کیا۔

علامہ ان تمام اصلاحات سے کلیٹاً متفق نہیں تھے۔ تاہم وہ انہیں اجتہادی کوششیں قرار دے رہے تھے جو غلط تو ہو سکتی ہیں لیکن ان کی وجہ سے ترکوں کو وائزہ اسلام سے خارج نہیں کیا جاسکتا تھا اور نہ ہی ترکی حکومت کو غیر اسلامی قرار دیا جاسکتا ہے۔

۱۹۳۶ء میں پنڈت جواہر لال نہرو نے ماڑن رویو یو کلکٹہ میں ترکی کے بارے میں لکھا کہ ترکی اب اسلامی ملک نہیں رہا۔ انہوں نے ثبوت میں اتاترک کی اصلاحات یعنی خلافت کا خاتمه، سیکولر حکومت، لاطینی رسم الخط، لباس کی تبدیلی، ترکی میں عبادات وغیرہ کا ذکر کیا۔ علامہ نے ”ماڑن رویو“ اور ”دی سٹیشن میں“ میں مضاہیں کے ذریعے اس کی تردید کی۔ انہوں نے ان تمام اصلاحات کو ترکی کی اجتہادی آراء قرار دیا۔ انہوں نے لکھا کہ اسلام اپنی روح کے لحاظ سے ملوکیت پسند نہیں۔ اس خلافت کی تینیخ کر کے جو ہنومیہ کے نامے سے ملوکیت میں تبدیل ہو گئی تھی، دراصل اتاترک کے ذریعے اسلام نے اپنی روح کو زندہ کیا ہے۔

پنڈت نہرو کے جواب میں علامہ اقبال نے اپنے مضامین میں بہت سے اہم پہلوؤں پر روشنی ڈالی۔ ان کا کہنا تھا کہ خلافت کو حکومت الیہ کہنا و راصل مذہبی پیشوائیت کے اصول کو تسلیم کرنا ہے جس کی اسلام میں گنجائش نہیں۔ انہوں نے لکھا کہ اتنا ترک نے لوگوں کی مذہبی زندگی سے ملا کو خارج کر کے وہ کام کیا ہے کہ اس پر ابن تیمیہ اور شاہ ولی اللہ کے دل مسرت سے لبریز ہو گئے ہوں گے۔<sup>(۱۹)</sup>

ان مضامین میں علامہ نے وضاحت کی کہ اسلام کی نہ کوئی مخصوص نیان ہے نہ لباس۔ اس لیے کسی نیان یا لباس کے ترک کرنے یا اختیار کرنے سے کسی مسلمان کو دائرہ اسلام سے خارج نہیں کیا جاسکتا۔ ترک کا سیکولرزم ترک اسلام نہیں بلکہ مذہبی پیشواؤں کے سیاسی اقتدار کا خاتمہ ہے۔ ان تمام آراء کو علامہ نے بہت صاف اور واضح الفاظ میں بیان کیا ہے جس سے یقیناً یہ بات معلوم ہوتی ہے کہ وہ آخر عمر تک اپنے موقف پر قائم رہے۔ ان کی شاعری میں تنکی اصلاحات پر یا مغرب پسندی پر جو طنز یا تقدیم ملتی ہے وہ جزوی اختلافات کی بنا پر ہے تاہم اصولی طور پر وہ ان انقلابات کے حامی رہے۔

یہاں تفصیل میں جانا ممکن نہیں۔ ہم مختصر ایکسویں صدی کے حوالے سے تین مسائل کا ذکر کریں گے جن کی اہمیت مزید بڑھتی نظر آتی ہے۔

پہلا مسئلہ ریاست اور طرز حکومت کا ہے۔ ترکوں نے خلافت کی بجائے جموریت کا طرز حکومت اپنایا۔

ترکی کی مجلس ملیہ عالیہ نے ۲۲ مارچ ۱۹۲۳ء کو شیخ خلافت کا جو فیصلہ کیا، علامہ نے اسے مجلس کا اجتہاد قرار دیتے ہوئے واضح کیا کہ ”سنی قانون کی رو سے لام یا خلیفہ کا تقرر مطلقاً ناگزیر ہے۔ اس سلسلے میں پہلا سوال یہ اٹھتا ہے کہ کیا خلافت ایک فرد میں ودیعت ہونی چاہیے؟ ترکی کا اجتہاد یہ ہے کہ روح اسلام کے عین مطابق خلافت یا الامت مجموع افراد یا منتخب آئمی میں ودیعت ہو سکتی ہے۔<sup>(۲۰)</sup> علامہ اقبال کا کہنا تھا کہ دم تحریر مصر یا ہندوستان کے علماء نے

اس مسئلے پر کوئی رائے نہیں دی تھی۔<sup>(۲)</sup> علامے ازہر نے تئی خلافت کے اعلان کے چوتھے روز اتنا ترک کے خلاف فتویٰ شائع کیا تھا جس میں تئی خلافت کو ناجائز قرار دیا تھا<sup>(۳)</sup> لیکن اقبال جو سوال انھار ہے تھے وہ کہیں نیر غور نہیں تھا اور غالباً آج بھی نہیں ہے۔ علامہ اقبال نے اس سوال کا جواب دیتے ہوئے کہا ”ذلتی طور پر میں سمجھتا ہوں کہ ترکی نقطہ نظر بالکل درست ہے، بلکہ اس بات پر کسی مزید بحث کی ضرورت بھی نہیں۔ جموروی طرز حکومت نہ صرف روح اسلام کے عین مطابق ہے بلکہ ان نئی قوتوں کے پیش نظر جو عالم اسلام میں ابھر آئی ہیں، اب یہ اس کی ضرورت بن گیا ہے۔<sup>(۴)</sup> اس کے بعد اسلام میں سیاسی فکر کی تاریخ کا جائزہ لیتے ہوئے استدلال پیش کرتے ہیں کہ صدیوں تک خلیفہ کی قیادتی ہونا لازمی سمجھا جاتا تھا لیکن حقائق نامہ کو سامنے رکھتے ہوئے غیر قیادتی کی خلافت والامت کو قبول کیا گیا۔<sup>(۵)</sup>

مسئلہ خلافت پر علامہ افکار ایک طویل عرصہ کے غور و فکر کا نتیجہ تھے۔ وہ شروع سے اس بات کے تائل تھے کہ سیاسی حاکمیت کی کفیل اور امین امت مسلمہ ہے۔ اسلام میں قانون سازی کی بنیاد جموروی ملت کے اتفاق رائے پر قائم ہے۔ انہوں نے بہت پسلے ۱۹۰۸ء میں اپنے مقالے ”اسلام اور خلافت اسلامیہ“ میں بھی یہی لکھا تھا کہ سیاسی حاکمیت ملت اسلامیہ کی ہے، کسی خاص فرد واحد کی نہیں۔<sup>(۶)</sup> ۱۹۰۹ء کے ایک مقالے ”اسلام بحیثیت ایک اخلاقی نصب العین“ میں بھی یہی لکھا تھا کہ بحیثیت ایک سیاسی نصب العین کے اسلام کا اہم ترین پہلو جمورویت ہے۔<sup>(۷)</sup> ۱۹۲۳ء میں انہوں نے ترکوں کو داد دی تھی کہ انہوں نے اجتہاد کے ذریعے شخصی خلافت کی بجائے جموروی خلافت کو اپنایا علامہ آخر تک اس موقف پر قائم رہے۔

علامہ اقبال کے ہاں جمورویت پر تقید بھی ملتی ہے۔ خصوصاً ان کے اشعار میں مغلی جمورویت کی استبدادیت، استھان اور فریب کے پہلوؤں کو اجاگر کیا گیا ہے۔ تاہم اس تقید سے نہ تو یہ مطلب نکالا جاسکتا ہے کہ وہ ملوکیت اور شخصی حکومت کے حامی تھے اور نہ

ہی یہ کہ انہوں نے جمہوریت کے اصول کی مذمت کی۔ جمہوریت کے بارے میں علامہ کے موقف کی وضاحت کرتے ہوئے خلیفہ عبدالحکیم نے ایک تو یہ واضح کیا ہے کہ علامہ جس جمہوریت پر تقدیم کر رہے ہیں وہ مغلی جمہوریت ہے۔ جمہوریت بجائے خود ایک مبہم تصور ہے۔ علامہ کے نزدیک اصل جمہوریت اسلام کے اصولوں سے قائم ہوتی ہے، جو شورائی ہے اور مغلی جمہوریت کی طرح اپنے کو منہب و اخلاق سے بالاتر نہیں گردانتی۔ علامہ کی تقدیم کو ایک اور پہلو سے بھی دیکھا جاسکتا ہے اور وہ ہے یورپ میں ریاست کا تصور۔ یورپ میں ریاست کلی اقتدار کے تصور کا ادارہ تھا جو منہب علم اور شخصی حکومتوں کے اقتدار کے مقابلے میں سامنے آیا تھا۔ اس کے جواز کی بنیاد قومیت پر رکھی گئی تھی۔ علامہ قومیت کے تصور کے خلاف تھے، چنانچہ ان کے عمد کی یورپ کی قومی ریاستیں جو جمہوری ریاستیں بھی تھیں ان ساری خامیوں کا مظہر تھیں جو نظریہ قومیت سے پیدا ہوتی ہیں۔ بیسویں صدی کے آخر تک قومی ریاست کے نظریے کی کمزوریاں واضح ہو چکی ہیں۔ آئندہ صدی میں قومی ریاستوں سے زیادہ بین الاقوامی سیاسی شکلوں کو فروغ ہو گا۔ البتہ علامہ اقبال کے فکر کا ایک پہلو اور بھی ہے جس کی وجہ سے وہ جمہوریت سے مطین نظر نہیں آتے۔ وہ اصولی طور پر تو عوام کی حاکمیت کے قائل ہیں لیکن اس سے پوری طرح متفق نظر نہیں آتے۔ کبھی وہ یورپی مفکرین کے حوالے سے بندوں کو گنے کی بجائے تو لئے کی بات کرتے ہیں کبھی مغرب و صدر خرکی۔ ان کا تذبذب حقائق کی بنیاد پر بھی ہو سکتا ہے اور مسلمان دانشوروں کے عمومی ذہنی رعیے کی بنا پر بھی ہو سکتا ہے۔ چنانچہ خلیفہ عبدالحکیم بھی اسی کے قائل نظر آتے ہیں اور ہمارے اہل علم و فکر بھی۔ عوام کالانعام کی اصطلاح بھی اسی فکر کی غماز ہے۔ تفصیلی بحث کا یہاں موقع نہیں لیکن عوام کے بارے میں یہ تعصب بے شمار غلط فہمیوں پر مبنی ہے جن کو دور کرنا ضروری ہے۔ ہمارے نزدیک عوام سے مراد امت مسلمہ ہے۔ عوام کی رائے سے امت کی مجموعی رائے مراد ہے۔ عوام کی شمولیت اور ان کا اعتماد حاصل کیے بغیر ہم نیا معاشرہ تغیر نہیں کر سکتے۔ جہاں تک عوام کے جاہل اور بے عقل ہونے

کے تصور کا تعلق ہے تو یہ صدیوں پر لام تھب ہے جس کی رو سے شہر اور گاؤں کی تفریق قائم ہے۔ تقریباً ہر نبان میں گاؤں سے آنے والے کے لیے جو لفظ ہے اس کا مفہوم بے وقوف ہے۔ گنوار، گاؤں دی، بدو، دیساٰتی وغیرہ اس کی مثالیں ہیں۔ ثقافت اور تہذیب کا تعلق شہر سے ہے۔ لفظ شہریت اور تمدن اس کی مثال ہیں۔ ان تعصبات کی بنیاد معاشری تقسیم پر بھی ہے۔ محنت کا کام کرنے والے نچلے درجے میں رکھے جاتے تھے۔ ان کے لیے عوام کی اصطلاح تھی۔ ان پر حکومت کرنے والے خواص کہلاتے تھے۔ اسی طرح کی تقسیم علم کے لحاظ سے بھی تھی؛ اہل علم علم تھے اور باقی عوام۔ بتدریج اب یہ تقسیمیں بے معنی ہو رہی ہیں۔ اس لیے ان تعصبات کا خاتمه بھی ضروری ہے۔

ایسوں صدی میں ریاست سے زیادہ معاشروں اور عوام کی اہمیت ہو گی۔ عوام کی بے شمار مختلف تنظیمیں شہری ذمہ داریوں اور رفاه عامہ کے وہ کام کریں گی جو آج حکومتوں کی ذمہ داری سمجھتے ہیں۔

انیسوں صدی میں عوام کی اہمیت ووٹ اور رائے دہندگان کی صورت میں بڑھی تھی لیکن ایسوں صدی میں انسانی معاشرے حکومت کی بجائے سول سو ماٹی پر زیادہ انحصار کریں گے۔ اس لحاظ سے بھی عوام کی اہمیت میں مزید اضافہ ہو گا۔

علامہ اقبال نے ترکی کے حوالے سے جس دوسرے مسئلے کی بات کی تھی وہ قومیت کا مسئلہ تھا۔ علامہ قومیت کے نظریے کو مسلمانوں کے لیے ہی نہیں پوری دنیا کے لیے اخلاقی اور سیاسی طور پر مضر بھختے تھے۔ لیکن صورت حال کا تقاضا یہ تھا کہ جس طرح امت مسلم کی ترقی کے لیے ایک ایک فرد میں خودی بیدار کرنا ضروری تھا، اسی طرح مسلمان ممالک کے لیے لازمی تھا کہ وہ پسلے اپنی قومی حکومتوں کو مضبوط کریں۔ اسی ناظر میں وہ ترکی کے اس فیصلے کے حامی تھے کہ انہوں نے سلطنت عثمانیہ کو ختم کر کے ترکی کو مستحکم کرنے کی بات کی تھی۔ علامہ کا استدلال یہ تھا کہ عالمگیر خلافت کا قیام فی الحال ممکن نہیں۔

علامہ کا کہنا تھا کہ فی الحال تمام مسلم اقوام کو الگ الگ اپنے پاؤں پر کھڑا ہونا ضروری ہے۔ جب وہ انفرادی طور پر طاقتور ہو جائیں تو پھر وہ ان جموروں کا وفاق قائم کر سکتی ہیں۔<sup>(۲۷)</sup> علامہ اقبال لکھتے ہیں، ”مجھے ایسا لگتا ہے کہ اللہ تعالیٰ آہستہ آہستہ اس حقیقت کو ظاہر کر رہا ہے کہ اسلام نہ تقویت کا نام ہے نہ ملوکیت کا۔ بلکہ یہ اقوام کی ایک ایسی مجلس کا نام ہے، جو ان مصنوعی سرحدوں اور نسلی اختیارات کو تسلیم تو کرتی ہے لیکن محض شخص کی آسانی کے لیے۔ اس کا مقصد امت مسلمہ کے ارکان کے سماجی افق کی تجدید نہیں۔“<sup>(۲۸)</sup>

مسلم سیاسی فکر کا جائزہ لیا جائے تو پتہ چلتا ہے کہ خلافت کے بارے میں تین تصورات ہیں۔ خوارج کے نزدیک خلافت عالمگیر ادارہ نہیں تھا اور نہ ہی اس کی ضرورت تھی۔ مفترزلہ کے نزدیک عالمگیر خلافت وقتی ضرورت تھی، اس کا قیام لازمی اور واجب نہیں تھا۔ جموروں اہل سنت کی رائے میں عالمگیر خلافت اور شیعہ مفکرین کے نزدیک لامت مذہبی اور آسمانی ادارہ تھا، اس لیے اس کا قیام ہاگزیر اور شرعاً واجب تھا۔ علامہ کے نزدیک ترک اس نتیجے پر پہنچے تھے کہ عالمگیر خلافت کا تصور عملًا ناکام ہو گیا ہے۔ سلطنت عثمانیہ کی تقسیم کے بعد نئی مستقل سیاسی وحدتیں وجود میں آچکی ہیں۔ ان حالات میں عالمگیر خلافت کا تصور ناقابل عمل ہے۔<sup>(۲۹)</sup>

جدید حالات ایک نئے رہجان کی طرف اشارہ کر رہے ہیں۔ علمی سیاست میں اب میں الاقوامی سیاسی نظام کا تصور ابھر رہا ہے۔ علامہ کے نزدیک روح اسلام اسی کی متضاٹی تھی۔ لیکن تاریخِ اسلام میں یہ ظور پذیر نہیں ہو سکا، یا تو اس تصور کو بنا دیا گیا یا اوائل اسلام میں عرب ملوکیت نے اس رہجان کو پہنچنے نہیں دیا۔<sup>(۳۰)</sup> علامہ اب دیکھ رہے تھے کہ یہ تصور دوبارہ ابھر رہا ہے۔ اپنے خطبہ اللہ آباد میں انسوں نے نظریہ پاکستان کے بارے میں بھی اسی امید کا انعام کیا تھا کہ اسلام پر عرب ملوکیت کی جو چھاپ لگی ہے، یہ نئی مسلم ریاست اسے دور کرنے میں کامیاب ہو سکے گی۔<sup>(۳۱)</sup>

علامہ اقبال نے واضح کیا کہ مسلم قومیت کا مسئلہ مسلمانوں کے لیے صرف ان

ممالک میں پیدا ہوتا ہے جہاں وہ تقليٰت میں ہیں اور جہاں قومیت کا تقاضا ہو کہ وہ اپنی ہستی مٹا دیں۔ جہاں مسلمان اکثریت میں ہوں وہاں اسلام قومیت سے ہم آئنگلی پیدا کر لیتا ہے۔<sup>(۲۲)</sup> چنانچہ اس لحاظ سے پاکستان بننے سے پہلے مسلم قومیت کا جو تصور تھا وہ پاکستان بننے کے بعد بدل جانا چلے ہے تھا۔

اب دنیا بین الاقوامیت کی طرف بڑھ رہی ہے تو مسلمان اس سے الگ تھلگ نہیں رہ سکتے۔ پہلے تو وہ علا قائمی طور پر اپنے اپنے ممالک کو مضبوط کریں پھر مسلمان ممالک اس بین الاقوامی دنیا میں برابر کے شریک رہیں جہاں وہ اپنے انفرادی مفادات کی حفاظت بھی کریں لیکن بین الاقوامی انسانی مفادات کی خدمت میں پیش پیش رہیں۔ ترک موالات کا رو یہ قطعی طور پر مملک ہو گا۔

ترکی کے حوالے سے تیرا مسئلہ سیکولرزم کا ہے۔ علامہ کے نزدیک منہب اور سلطنت کی عیحدگی کا تصور اسلام میں نیا نہیں لیکن اصل مسئلہ اس لیے پیدا ہوا کہ ریاست کے مذہبی اور سیاسی وظائف کی تقسیم کے اسلامی تصور کو سمجھنے کی بجائے اسے کیسا اور سلطنت کے مغلی تصور کے سیاق میں دیکھا گیا۔<sup>(۲۳)</sup>

مسلمانوں کے سیاسی تجربے کی تاریخ میں منہب و سلطنت کی عیحدگی محض وظائف کی عیحدگی ہے عقائد کی نہیں۔ اسلامی ممالک میں منہب و سلطنت کی عیحدگی کا ہرگز یہ مطلب نہیں ہو سکتا کہ قانون سازی عوام کے غیر میرے بے تعلق ہو جائے جو صدیوں سے اسلامی روحاں کے تحت پرورش اور نمو پاتا رہا ہے۔<sup>(۲۴)</sup>

علامہ اقبال کے نزدیک ترکی نے جو سوکش قانون اختیار کیا وہ ایسی ہی جلد بازی تھی جو یورپ کے دوسرے ملکوں نے بھی دکھائی۔ بقول علامہ اقبال ”پیشوایان منہب کے پنجہ استبداد سے نجات حاصل کرنے کی مسrt ایک قوم کو بعض اوقات ایسی راہ عمل کی طرف کھینچ لے جاتی ہے جس کا اس قوم کو کوئی تجربہ نہیں ہوتا۔“<sup>(۲۵)</sup>

علامہ اقبال نے واضح کیا کہ علامہ ہمیشہ اسلام کی قوت کا سرچشمہ رہے ہیں لیکن مور نانہ کے بعد خاص کر زوال بغداد کے بعد وہ بے حد قدامت پرست بن گئے اور آزادی اجتیاد کی مخالفت کرنے لگے۔ وہابی تحریک علماء کے اسی جمود کے خلاف تھی۔<sup>(۳۱)</sup>

علامہ اقبال نے قدامت پسند علماء کے حوالے سے جو باتیں کہیں اس سے بہت سی غلط فہمیاں بھی پیدا ہوئیں۔ خلیفہ عبدالحکیم نے اسی پسلو پر مزید تحقیق کر کے واضح کیا کہ علامہ کی مراد کو نے علماء اور ان کے کونے رویے تھے۔ ترکی کے حوالے سے خلیفہ نے روافے سے ملاقات کا ذکر کرتے ہوئے لکھا کہ جب روافے سے پوچھا گیا کہ کمال اتاڑک نے سیکولرزم کو کیوں اپنایا تو اس نے وضاحت کی کہ اس میں شدت کی وجہ یہ تھی کہ ترکی میں دینی طبقہ دین و دینا دونوں سے ناواقف تھا۔ لیکن اقتدار مطلق اور استبداد میں شریک تھا۔ انہوں نے ہر اس اقدام کی مخالفت کی جس پر ترکی کی مضبوطی کا انحصار تھا۔ انہوں نے فوج کی تنظیم نوکی بھی مخالفت کی۔ چھلپے خانے کی مخالفت کی۔ چنانچہ نوجوان ترک ان کے شدت سے مخالف ہو گئے۔<sup>(۳۲)</sup>

بعقول خلیفہ عبدالحکیم ”علامہ اقبال کہا کرتے تھے کہ ترک اگر صبر اور تحقیق سے کام لیتے تو اسلامی بنیادوں پر استوار دستور حکومت بنائے سکتے تھے اور اپنے اجتیاد کے ساتھ فقہ کی تشکیل جدید کر سکتے تھے۔ لیکن حقیقت یہ ہے کہ ترکوں کو اس وقت جان کے لालے پڑے ہوئے تھے۔ پوری ملت کی حیات و موت کا سوال تھا۔ خالص اسلامی دستور بنانے کے لیے ایک عرصے تک بحث و مباحثہ جاری رہتا اور علمائے دین کو اس کام میں شریک کرنے سے کوئی مشکل حل نہ ہوتی بلکہ چیز در پیچ نکلتے آتے۔<sup>(۳۳)</sup>

خلیفہ صاحب اس پر اضافہ کرتے ہوئے کہتے ہیں ”ہم پاکستان میں کئی برس سے اس اوہیزین میں لگے ہوئے ہیں اور ہنوز روزاں ہے۔ صرف فیصلہ ہوا تو اتنا کہ تمام اسلامی فرقوں کو تسلیم کر لیا جائے اور دستور و آئین و قوانین کے متعلق قرآن و سنت کی جو تاویل کسی

فرقہ کے ہال صحیح ہو اس کو مان لیا جائے۔  
(۲۹)

علامہ اقبال سیکولرزم کے دو مفہومیں کا ذکر کرتے ہیں۔ ایک نہب و سیاست کے وظائف کی علیحدگی جسے وہ اسلام کے خلاف نہیں سمجھتے، دوسرے نہب و سیاست کی بطور عقائد علیحدگی جس کی اسلام میں اجازت نہیں۔ یہی تصور کلیسا اور ریاست کی دولتی کو جنم دیتا ہے، یہی دین و سیاست کی دولتی کو اور یہی رہبانیت اور مذہبی پیشوایت کے ادارے کی بنیاد ہے۔ علماء کے نزدیک علماء کو سیاسی زندگی اور قانون سازی میں علیحدہ مقام دے کر نہیں بلکہ ان کو اس عمل میں برابر کا شریک بنانے کریں یہ بہتر حکومت اور معاشرہ تشکیل دیا جا سکتا ہے۔

ہم نے حالیہ تجربے سے عالم اسلام اور بالخصوص پاکستان اور ایران میں یہ دکھا کہ نہب کو سیاست سے الگ کر کے اور علماء کو ایک الگ ادارے کی شکل دینے سے فرقہ واریت میں اضافہ ہوا ہے۔ جیسا کہ ہم پہلے کہہ چکے ہیں، فرقہ واریت اجتہاد کو نہیں تقسید کو فروع دیتی ہے۔ آخر میں بحث کو ختم کرتے ہوئے مختصرًا یہ کہا جا سکتا ہے کہ اجتہاد کے بارے میں پیش رفت ضرور ہوئی لیکن اس سے متوقع اثرات مرتب نہیں ہو سکے۔ اکیسویں صدی میں اجتہاد کے تقاضے بھی مختلف ہوں گے اور حکمت عملی بھی۔ پہلی بات تو یہ کہ سائنس اور شیکناںالوجی کے نتیجے معاشی تغیرات کی رفتار اور دائرہ کار بڑھتے جائیں گے۔ پہلے نانے میں معاشی تبدلیاں دیر میں ہتھیں اس لیے بار بار مسائل پر غور کی ضرورت نہیں تھی۔ آئندہ یہ حکمت عملی کے مسئلہ پیش آئے گا تو حل تلاش کر لیا جائے گا، نہ صرف نامناسب ہو گی بلکہ بہت حد تک خطراک بھی ہو گی۔ جیسا کہ ہم نے ذکر کیا، اب پیش بینی کی حکمت عملی یا گنزیر ہو گی یعنی مسائل کی پیش بینی کر کے پہلے سے ان کا حل تلاش کرنا ہو گا۔ دوسرے الفاظ میں یہاں کہا جا سکتا ہے کہ اب تک یہ حکمت عملی رہی کہ مرض ظاہر ہونے پر علاج کیا جائے۔ آئندہ ہمیں امراض کی پیش بندی کرنی ہو گی۔ ایسے ذرائع اور وسائل اختیار کرنے ہوں گے کہ مرض کو پیدا ہونے سے پہلے روکا جاسکے۔

دوسرے اس کے لیے ہمیں اجتہادی معاشرت اور ذہن پیدا کرنا ہو گا۔ اجتہاد کے تصور کی دو بنیادی خوبیاں ہیں۔ ایک تو اجتہاد حقی نہیں اس میں بھیشہ تبدیلی کی گنجائش ہے، دوسرے اس میں غلطی کے امکان کو تسلیم کر کے اختلاف رائے کی حوصلہ افزائی کی گئی ہے۔ غلطی کا خوف ہی نیا قدم اٹھانے سے روکتا ہے۔ لیکن نیا قدم اٹھائے بغیر آگے بڑھنا ممکن بھی نہیں۔ اجتہاد کی یہی دو خوبیاں تغیر پذیر معاشرے میں حرکت کی ضامن ہیں۔

افسوس یہ ہے کہ ہماری فکر اور معاشرت میں ایک طرح کی انتہا پسندی پیدا ہو چکی ہے۔ بہت جلد دو گروہوں میں بٹ جانے کے عادی ہو گئے ہیں۔ ہم ہر وقت مختلف دو یوں میں تقسیم رہتے ہیں۔ اختلاف رائے ادھر یا ادھر لے جاتا ہے۔ جیسا کہ علامہ اقبال نے وضاحت کی تاریخ اسلام اور مصادر فقہ اسلامی میں اختلاف فکر اسلامی کی نشوونما کا سبب تھا۔ انحطاط اور تفرقہ کا نہیں۔ اجتہادی اختلافات کے سبب فقہ میں جو مختلف گروہ وجود میں آئے وہ سب ایک دوسرے کا احراام کرتے تھے۔ ایک دوسرے کی رعایت کرتے تھے۔ سب ایک دوسرے کو برحق جانتے تھے۔ آج بھی ماکی، حنفی، شافعی اور حنبلی ایک دوسرے کو نہ تو کافر کہتے ہیں اور نہ ہی ایک دوسرے کی رائے کو غلط کہتے ہیں۔ ان کا اختلاف مصادر فقہ یعنی قرآن و حدیث کی تعبیر کا اختلاف ہے۔ اسی لیے ان کے لیے نہب کی اصطلاح استعمال ہوتی ہے، انہیں فرقہ نہیں کہا جاتا تھا۔ اردو نیاں میں نہب اور دین کے مفہوم میں گذشتہ تو ہوئی لیکن ان نہاب فرقہ کے لیے فرقہ کا لفظ استعمال نہیں ہوا۔ فرقے کا لفظ ان گروہوں کے لیے استعمال ہوتا تھا جن میں عقائدی اختلاف ہو۔ چنانچہ عقائد کے اختلاف کی بنا پر ایک دوسرے کی تعبیر بھی ہوئی اور ان کے اختلاف کو کبھی تعبیر کا اختلاف نہیں مانا گیا۔ تاریخ اسلام میں اگر نہاب فرقے کے پیروکاروں میں بھگڑے ہوئے بھی تو عقائد اور کلام کے حوالے سے ہوئے۔

بر صغیر میں برطانوی دور میں sect کا لفظ فرقے اور فقہی نہب دونوں کے لیے استعمال ہونے لگا اور ابھی تک جاری ہے۔ اس کی سب سے واضح مثال پاکستان کے قوانین اور

ائین میں ابھی تک پائی جاتی ہے حتیٰ کہ آج کل زیر بحث پندرہویں ترمیم میں بھی یہی اصطلاح استعمال ہوئی ہے۔ جہاں قرآن و سنت کی بالادستی کا ذکر ہے، اس کے ساتھ ہی یہ وضاحت ہے کہ قرآن و سنت کی تعبیر متعلقہ فرقہ کے مطابق ہو گی۔ برطانوی استعماری لفکر میں اس کا جواز تھا کیونکہ وہ نہب لیتی دین کو قانون سے الگ رکھتے تھے، ان کے نزدیک اس کی حیثیت مقامی رسوم و رواج کی تھی جو قانون میں استثنائی حیثیت کے حامل ہوتے ہیں۔ چونکہ sect یا فرقہ کی حیثیت سے ہی کسی گروہ کو یہ لہتیاز حاصل ہو سکتا تھا، اس لیے برطانوی قانون دانوں کی نظر میں مسلمان، ہندو اور ان کے مختلف گروہ سب فرقے تھے اور ان کے رسوم و رواج قانون سے مستثنی تھے۔ اس اصول کو مذہبی آزادی کا نام دیا گیا لیکن پاکستان میں اس کا جواز واضح نہیں۔

اسلامی روایت میں فقیہ اختلاف اجتہادی ہے اور اس کے لیے نہب فقہ کی اصطلاح مستعمل ہے۔ اب سوال یہ پیدا ہوتا ہے کہ مذاہب فقہ میں اختلاف کی قانونی حیثیت کیا ہے۔ تاریخ اسلامی میں شروع میں تو قاضی کے لیے کسی فقیہ نہب کی پابندی نہیں تھی لیکن بعد میں جب تقیید کا رواج ہوا تو قاضی کے لیے ضروری قرار دیا گیا کہ وہ صرف اسی فقیہ نہب پر فیصلہ کرے جس پر اس کا تقریر ہوا ہے، خواہ فریقین کا تعلق کسی نہب سے ہو۔ عموماً فریقین اپنے فقیہ نہب کے مطابق قاضی کے پاس جلتے تھے۔ برطانوی نظام قانون میں فریقین بلکہ مدعا علیہ کے نہب پر فیصلے کا اصول اپنایا گیا۔ اگرچہ دونوں عدالتی طریق کار میں اجتہاد کی بجائے تقیید پر ہی نور تھا لیکن برطانوی طریق کار میں تقیید کا اصول زیادہ مستحکم ہو گیا کیونکہ اس میں پابندی کی اصل وجہ قانونی نہیں بلکہ سیاسی مفادات کے تحت مذہبی تھی جبکہ اسلامی روایت میں اس کی بنیاد فقیہ اور قانونی تھی۔

ضرورت اس بات کی تھی کہ پاکستان بننے کے بعد ان اصولوں پر نظر ثانی ہوتی لیکن بدعتی سے یہ اصول اور زیادہ جڑ پکڑ گئے۔ اس کو مزید تقویت احیا اور اصلاح کی تحریکوں سے مل جن میں وہابی اور احمدیت تحریکیں پیش پیش تھیں۔ ان تحریکوں نے تقیید کو قانون اور فقہ کی

بجائے عقائد کا مسئلہ بنا دیا۔ چنانچہ اختلاف کی نوعیت فقی کی بجائے مذہبی فرقہ کی حیثیت سے انہری۔ مثلاً اگر شیعہ سنی اختلافات کو مذاہب فقہ کے اختلافات تک محدود رکھا جاتا تو اجتہادی معاشرت کو فروغ ملتا اور ایک دوسرے کی آراء سے افہام و تفہیم کی بنا پر استفادے کے موقع پیدا ہوتے۔ یہی صورت حال حنفی اور دیگر مذاہب فقہ کے معاملے میں ہوتی لیکن فرقہ کی اصطلاح سے ایسا ممکن نہیں۔

ایکسویں صدی میں اجتہادی معاشرت کو فروغ دینے کے لیے ضروری ہے کہ ہم فقی اختلافات کو اجتہادی تناظر میں دیکھنے کو رواج دیں، ان کو فرقہ وارانہ عقائد کے اختلافات سے ممیز کریں۔ فقی اختلافات کی روایت میں ہی برداشت کا احیا ممکن ہے، فرقہ واریت اور تقلید کی فضائیں نہیں۔

### حوالہ جات و حواشی

- ۱۔ شاہ اسماعیل: تقویہ الایمان (کراچی: نور محمد، ت-۱۰) ص ۲۸
- ۲۔ فاروق بخاری (مرتب و محقق)، "مفہی صدر الدین خان آزردہ دہلوی اور ان کا رسالہ الدر المنضود فی حکم امرأۃ المفقود"، معارف، جلد ۱۳۵ (۱۹۹۰ء) شمارہ ۱ ص

۵۷-۳۶

- ۳۔ مولانا اشرف علی تھانوی: الحیلة الناجزة للحلیلة العاجزہ (دیوبند: مکتبہ دیوبند، ۱۹۳۱ء)

- ۴۔ علامہ اقبال: "طلوع اسلام" بانگ دراگلیات اقبال، اردو ( لاہور: شیخ غلام علی، ۱۹۷۵ء)۔ علامہ اقبال نے یہ نظم ۳۰ مارچ ۱۹۲۳ء کو انہم حمایت اسلام کے جلسے میں پڑھی۔ (جاوید اقبال: زندہ روود (لاہور: شیخ غلام علی، ۱۹۸۳ء، ص ۲۷۷)

- ۵۔ تفصیلی تجزیہ کے لیے ملاحظہ ہو محمد خالد مسعود: اقبال کا تصور اجتہاد (راولپنڈی:

مطبوعات حرمت حرمت ۱۹۸۵ء) اور اقبال کے ہاں اجتہاد کی تشکیل نو (انگریزی) (اقبال اکڈیٹی  
پاکستان لاہور ادارہ تحقیقات اسلامی 'اسلام آباد' ۱۹۹۵ء)

۶۔ علامہ اقبال: "اسلام میں اصول حرکت" اسلام کے دینی فکر کی تشکیل نو (انگریزی)  
تحقیق و حواشی: محمد سعید شیخ (لاہور ادارہ ثقافت اسلامیہ ۱۹۸۲ء) ہم اس مضمون میں اس  
باب کا ذکر "خطبہ اجتہاد" کے نام سے کر رہے ہیں۔

۷۔ ایضاً، ص ۱۳۱

۸۔ ایضاً

۹۔ نقولاں بھی اغذادیں: اقتصادیات کے مسلم نظریات (انگریزی) (نیویارک، کولمبیا  
یونیورسٹی ۱۹۹۲ء)

۱۰۔ علامہ اقبال "خطبہ اجتہاد" ص ۱۲۰

۱۱۔ ایضاً ص ۱۳۸، ۱۳۹

۱۲۔ ایضاً ص ۱۳۰

۱۳۔ تفصیلات کے لیے دیکھئے محمد خالد مسعود: اقبال کا تصور اجتہاد، ص ۲۰۳ و مابعد  
شمیں تبریر، نقوش اقبال (سید ابو الحسن علی ندوی کی روایت اقبال کا اردو ترجمہ، کراچی، مجلس  
نشریات اسلام ۱۹۸۷ء) ص ۲۰، حاشیہ نمبر امیں تحریر ہے کہ مولانا سید سلیمان ندوی کا  
کہنا تھا کہ کاش یہ کتاب شائع نہ ہوتی۔ دلچسپ بات یہ ہے کہ اصل عربی کتاب کے  
ہوئی ۱۹۶۰ء اور ۱۹۸۳ء کے ایڈیشن میں یہ حاشیہ اور عبارت شامل نہیں۔

۱۵۔ اس مسئلے پر برطانوی سیاست و انوں کے خیالات کے لیے ملاحظہ ہو، ڈبلیو ایکس بلنس،  
اسلام کا مستقبل (لاہور، سندھ ساگر، ۱۹۷۵ء) اصل کتاب لندن سے ۱۸۸۲ء میں شائع  
ہوئی، ص ۸۷، ۹۳، ۱۲۹

۱۶۔ جاوید اقبال: زندہ رو، جلد ۲، ص ۳۵۸

۲۵۔ ایضاً زندہ روڈ جلد ۲، ص ۲۵

۱۸۔ علامہ محمد اقبال: "اسلام اور احمدیت" (انگریزی) تقدیم آغا شورش کاشمیری (لاہور، چنان ۱۹۷۴ء) صفحات ۲۳۲-۲۳۳۔ علامہ اقبال کے یہ مضمایں پنڈت نہرو کے جواب میں ۱۹۷۶ء میں شائع ہوئے تھے۔ ناشرین نے انہیں مختلف عنوانات سے شائع کیا ہے۔ عموماً انہیں "اسلام اور احمدیت" کا عنوان دیا گیا ہے۔ اگرچہ ان مضمایں کا بنیادی موضوع احمدیت ہی ہے لیکن اس ضمن میں علامہ نے دیگر مسائل کا بھی ذکر کیا ہے جن میں عالم اسلام، اصلاحی تحریکیں خصوصاً تنکی کی اصلاحات بھی زیر بحث کی ہیں۔

۱۹۔ ایضاً، ص ۲۳

۲۰۔ علامہ اقبال: خطبہ اجتہاد، ص ۱۲۳

۲۱۔ ایضاً، ص ۱۲۳

۲۲۔ معین الدین عقیل: اقبال اور جدید دنیاۓ اسلام (لاہور، مکتبہ تعمیر انسانیت ۱۹۸۶ء) نے صفحہ ۲۳۱ پر معاصر مغلی اہل قلم کے حوالے سے یہ بات کہی ہے۔ اصل فتویٰ کا حوالہ نہیں دیا۔

۲۳۔ علامہ اقبال: خطبہ اجتہاد، ص ۱۲۵

۲۴۔ علامہ اقبال: خلافت اسلامیہ، ترجمہ چودہ برسی محدث محمد حسین، مقالات اقبال، مرتبہ سید عبدالواحد میتی (لاہور، شیخ محمد اشرف، ۱۹۷۳ء)، ص ۸۸

۲۵۔ ایضاً

۲۶۔ علامہ اقبال: "اسلام بحیثیت ایک اخلاقی اور سیاسی نصب العین" (انگریزی) مطبوعہ ہندوستان ریویو، ۱۹۰۹ء، مرتبہ لشی و الی ہاشمی (لاہور، اسلامک بک سروس، ۱۹۷۴ء)، ص ۱۰۳

۲۷۔ علامہ اقبال: خطبہ اجتہاد، ص ۱۲۶

۲۸۔ ایضاً، ص ۱۲۶

- ۲۹۔ علامہ اقبال: خطبہ اجتہاد، ص ۱۲۵
- ۳۰۔ ایضاً، ص ۱۲۶
- ۳۱۔ علامہ اقبال: خطبہ اللہ آباد، ۱۹۳۰ء، اے آر طارق، اقبال کے خطبات و بیانات (انگریزی)  
(لاہور: شیخ غلام علی، ۱۹۷۳ء)، ص ۱۲
- ۳۲۔ علامہ اقبال: خطبہ اللہ آباد، ص ۲۸
- ۳۳۔ اقبال کے خطبات و بیانات، ص ۱۳۳
- ۳۴۔ ایضاً، ص ۱۳۳
- ۳۵۔ اے۔ آر۔ طارق: اقبال کے خطبات و بیانات، ص ۱۳۲
- ۳۶۔ ایضاً، ص ۱۳۸
- ۳۷۔ خلیفہ عبدالحکیم: مقالات حکیم مرتبہ شاہد حسین رزا قی، جلد دوم (لاہور، اوارہ ثقافت  
اسلامیہ، ۱۹۹۶ء)، ص ۱۵۶
- ۳۸۔ ایضاً، ص ۱۵۶
- ۳۹۔ ایضاً، ص ۲۰۰